

September 20, 2025 - தினமணி செய்தித்தாள் - சிறு துணுக்கள்

1. ஆப்கானிஸ் தானின் மிகப்பெரிய விமான தளமான பக்ராம்தளத்தை அமெரிக்க கட்டுப்பாட்டுக்குள் மீண்டும் கொண்டுவர வேண்டும் என்று அதிபர் டொனால்ட் டிரம்ப் வலியுறுத்தியுள்ளார்.
 - i. பக்ராம் விமான தளத்தைத் திரும்பப் பெறுவதற்கான முயற்சிகளை அமெரிக்க அரசு மேற்கொண்டுவருகிறது. அந்தவிமான தளத்தை தலிபான் அமைப்பிடம் நாங்கள் ஒப்படைத்ததில் எந்தப் பலனும் இல்லை.
 - ii. அந்த விமான தளம் சீனாவுக்கு மிக நெருக்கத்தில் உள்ளதால் அது முக்கியத்துவம் வாய்ந்ததாக உள்ளது. அணு ஆயுதம் ஏந்தி தாக்குதல் நடத்தக்கூடிய தனது ஏவுகணைகளை சீனா தயாரிக்கும் இடத்தை வெறும் ஒரு மணி நேரத்தில் அடையக்கூடிய தொலைவில் அந்த விமானதளம் அமைந்துள்ளது.
 - iii. தங்கள் நாட்டின் பக்ராம் விமான தளத்தை அமெரிக்கா மீண்டும் கைப்பற்ற அனுமதிக்க முடியாது என்று தலிபான் அரசு திட்டவட்டமாக மறுத்துள்ளது.
 - iv. பக்ராம் விமான தளத்தை அமெரிக்க படைகளுக்கு விட்டுக்கொடுப்பது குறித்து ஆப்கான் அரசுதான் முடிவெடுக்க வேண்டும் என்று சீனா கூறியுள்ளது.
2. குரோஷியாவில் நடைபெறும் உலக மல்யுத்த சாம்பியன்ஷிப்பில், இந்தியாவின் அன்டீம் பங்கால் வெண்கலப் பதக்கம் வென்றார். போட்டியில் இந்தியாவுக்கு இது முதல் பதக்கமாகும்.
3. தனது பிறந்த நாளுக்கு பிரிட்டன் அரசர் மூன்றாம் சார்லஸ் பரிசளித்த கடம்ப மரக்கன்றை, புது தில்லியில் உள்ள அதிகாரபூர்வ இல்லத்தில் வெள்ளிக்கிழமை நட்டார் பிரதமர் நரேந்திர மோடி.
 - i. கடந்த செப்டம்பர் 17-ஆம் தேதி, பிரதமர் மோடியின் 75-ஆவது பிறந்த நாளையொட்டி, உலகத் தலைவர்கள் பலரும் அவருக்கு வாழ்த்து தெரிவித்தனர்.
 - ii. பிரிட்டன் அரசர் மூன்றாம் சார்லஸ், பிரதமர் மோடிக்கு கடம்ப மரக்கன்றை பரிசளித்தார். அரசரின் சார்பில் இந்தியாவில் உள்ள பிரிட்டன் தூதரகம் பிரதமரிடம் சிறப்புப் பரிசை வழங்கியது.
4. விண்வெளி, இணையவழி (சைபர்) போர்க் களங்களுக்கான தளவாட உற்பத்திக்கு கொள்கை ரீதியில் முன்னெடுப்புகள் மேற்கொள்ளப்பட்டுள்ளன என்று முப்படைகளின் தலைமைத் தளபதி அனில் செளளஹான் தெரிவித்தார்.
 - i. ஜார்க்கண்ட் மாநிலம், ராஞ்சியில் இந்திய ராணுவத்தின் கிழக்கு மண்டலப் பிரிவு, இந்திய பாதுகாப்பு உற்பத்தியாளர்கள் சங்கம் (எஸ்ஐடிஎம்), இந்திய தொழிலக கூட்டமைப்பு (சிஐஐ) ஆகியவை சார்பில் கிழக்கு தொழில்நுட்பக் கருத்தரங்கம் தொடங்கியது.
 - ii. கிழக்கு தொழில்நுட்பக் கருத்தரங்கில் பங்கேற்றுப் பேசிய ஜார்க்கண்ட் முதல்வர் ஹேமந்த் சோரன், 'யுரேனியம் நிறைந்த ஜார்க்கண்ட் மாநிலம், நாட்டின் அணு ஆயுதத் தயாரிப்பில் கணிசமாகப் பங்களிக்க முடியும். அந்த வகையில், நாட்டின் பாதுகாப்புத் துறையை தற்சார்புடையதாக மாற்ற மத்திய அரசுடன் ஒத்துழைக்க மாநில அரசு தயாராக உள்ளது' என்றார். அணு ஆயுதத் தயாரிப்பில் யுரேனியம் முக்கிய அங்கம் வகிப்பது குறிப்பிடத்தக்கது.
5. தொடர்ந்து 6 ஆண்டுகளாக தேர்தலில் போட்டியிடாதது உள்பட தேர்தல் ஆணைய விதிமுறைகளைப் பூர்த்தி செய்யாத 474 பதிவு செய்யப்பட்ட அங்கீகரிக்கப்படாத அரசியல் கட்சிகள் பட்டியலில் இருந்து நீக்கம் செய்யப்பட்டுள்ளதாக தேர்தல் ஆணையம் தெரிவித்தது.
 - i. முன்னதாக, கடந்த ஆகஸ்ட் 9-ஆம் தேதி 334 பதிவு செய்யப்பட்ட

அங்கீகரிக்கப்படாத அரசியல் கட்சிகள் நீக்கம் செய்யப்பட்ட நிலையில், தற்போது மீண்டும் இந்த நடவடிக்கையை தேர்தல் ஆணையம் மேற்கொண்டுள்ளது.

- ii. இதன்படி, கடந்த 2 மாதங்களில் மொத்தம் 808 பதிவு செய்யப்பட்ட அங்கீகரிக்கப்படாத கட்சிகள் பட்டியலில் இருந்து நீக்கப்பட்டுள்ளன' என்று தெரிவிக்கப்பட்டுள்ளது.
 - iii. இரண்டாம் கட்ட நீக்கம் காரணமாக, தேர்தல் ஆணையத்தில் பதிவு செய்யப்பட்ட அங்கீகரிக்கப்படாத கட்சிகளின் எண்ணிக்கை 2,520-லிருந்து, 2,046-ஆக குறைந்துள்ளது.
 - iv. இவை தவிர, அங்கீகரிக்கப்பட்ட 6 தேசிய கட்சிகள் மற்றும் 67 மாநிலக் கட்சிகள் தேர்தல் ஆணைய பதிவுப் பட்டியலில் இடம்பெற்றுள்ளன.
 - v. தேர்தல் ஆணையத்தில் மக்கள் பிரதிநிதித்துவச் சட்டம் 1951-இன் பிரிவு 29ஏ-இன் கீழ் அரசியல் கட்சிகள் பதிவு செய்யப்படுகின்றன. இவ்வாறு அரசியல் கட்சியாகப் பதிவு செய்யும் அமைப்புகளுக்கு வரிவிலக்கு உள்பட சில சலுகைகள் மற்றும் முன்னுரிமைகள் கிடைக்கும்.
 - vi. கடந்த 2019-ஆம் ஆண்டு முதல் எந்தவொரு தேர்தலிலும் போட்டியிடாத அரசியல் கட்சிகளைப் பதிவிலிருந்து நீக்கும் நடவடிக்கையை தேர்தல் ஆணையம் மேற்கொண்டது. தேர்தல் ஆணையத்தின் பட்டியலில் இருந்து நீக்கப்பட்ட கட்சிகள், தேர்தலில் அக்கட்சி சார்பில் வேட்பாளரை நிறுத்த முடியாது.
6. தமிழ் மக்களுக்கு எதிராக இனப்படுகொலை மற்றும் போர்க் குற்றங்களைச் செய்த இலங்கைக்கு எதிராக ஐ.நா. மனித உரிமைகள் கவுன்சிலின் 60-ஆவது அமர்வில் வரும் செப்டம்பர் 24-ஆம் தேதி 18 தமிழ் அமைப்புகள் தீர்மானம் தாக்கல் செய்ய உள்ளன.
- i. ஐ.நா. மனித உரிமைகள் கவுன்சிலின் 60-ஆவது அமர்வு ஜெனீவாவில் நடைபெற்று வருகிறது. இதில், இலங்கைத் தீவுக்கு உள்ளேயும் வெளியேயும் உள்ள தமிழ் மக்களை பிரதிநிதித்துவப்படுத்தும் குழுக்கள் மற்றும் பிற அமைப்புகள் கூட்டாக இணைந்து இந்தத் தீர்மானத்தை முன்வைக்க உள்ளதாக இந்த அமர்வில் பங்கேற்க உள்ள தில்லி தமிழ் வழக்குரைஞர்கள் சங்கப் பிரதிநிதியான வழக்குரைஞர் ராம்சங்கர் கூறியுள்ளார்.
 - ii. பிரிட்டிஷ் தமிழர் மன்றம், ஜெர்மன் தமிழர் ஆதரவு மன்றம், கொரியா தமிழ்ச் சங்கம், சுவிஸ் தமிழ் செயல் குழு, தில்லி தமிழ் வழக்குரைஞர் சங்கம், தில்லி தமிழ்ச் சங்கம் உள்ளிட்ட 18 தமிழ் அமைப்புகள் சார்பில் இந்தத் தீர்மானம் தாக்கல் செய்யப்பட உள்ளது.
7. திருநெல்வேலி மாவட்டம் கூடங்குளம் அணு மின் நிலையத்தில் 4 அணு உலைகளின் கட்டுமானப் பணியில் ஏற்பட்டுள்ள முன்னேற்றம் குறித்து இந்தியா-ரஷியா ஆய்வு செய்தன. இதுதொடர்பாக ரஷிய அணுசக்தி கழகமான ரோசடோம் வெளியிட்ட செய்திக்குறிப்பில் தெரிவிக்கப்பட்டதாவது:
- i. கடந்த செப்.15-ஆம் தேதி முதல் 6 நாள் களாக ஆஸ்திரியா தலைநகர் வியன்னாவில் சர்வதேச அணுசக்தி முகமையின் பொது மாநாடு நடைபெற்றது.
 - ii. இந்த மாநாட்டுக்கு இடையே இந்திய குழுவை ரோசடோம் இயக்குநர் அலெக்ஸி லிகாசோவ் சந்தித்துப் பேசினார். அப்போது ராணுவம் அல்லாத பிற பயன்பாட்டுக்கான அணுசக்தி உற்பத்தியில், இந்தியாவுடனான ஒத்துழைப்பை விரிவுபடுத்துவது குறித்து பேச்சு வார்த்தை நடத்தப்பட்டது.
 - iii. இந்தியாவின் வலுவான தொழில் துறை திறன்களை கட்டியெழுப்ப பெரிய மற்றும் சிறிய அளவிலான அணுமின் நிலையத் திட்டங்களை உள்ளூர்மயமாக்குவதற்கு இந்தியாவுடன் பணியாற்ற ரோசடோம் தயாராக

உள்ளது.

- iv. கூடங்குளம் அணுமின் நிலையத்தில் 4 அணு உலைகளின் கட்டுமானப் பணியில் ஏற்பட்டுள்ள முன்னேற்றம் குறித்து இருதரப்பும் ஆய்வு செய்தன என்று தெரிவிக்கப்பட்டது.
 - v. ஏற்கெனவே ரஷியா நிதியுதவியுடன் கூடங்குளத்தில் 2 அணு உலைகள் அமைக்கப்பட்டு செயல்பாட்டில் உள்ளது குறிப்பிடத்தக்கது.
8. மாநில நெடுஞ்சாலைத் துறைக்கென அமைக்கப்பட்ட தனி ஆணையத்தை முதல்வர் மு.க.ஸ்டாலின் தொடங்கி வைத்தார்.
- i. மேலும், சென்னை கிண்டியில் நெடுஞ்சாலைத் துறைக்கென கட்டப்பட்டுள்ள கலைஞர் நூற்றாண்டு கட்டடத்தையும் அவர் திறந்தார்.
 - ii. நெடுஞ்சாலைகள் மற்றும் சிறு துறைமுகங்கள் துறை மானியக் கோரிக்கையில் வெளியிடப்பட்ட அறிவிப்பின்படி, தமிழ்நாடு மாநில நெடுஞ்சாலைத் துறைக்கென தனி ஆணையம் அமைக்க முடிவு செய்யப்பட்டது. இந்திய தேசிய நெடுஞ்சாலை ஆணையம் போன்று முடிவுகளை கால தாமதமின்றி எடுக்கும் அதிகாரம் படைத்த அமைப்பாக, மாநில ஆணையம் விளங்கும்.
 - iii. இந்த அமைப்பானது பொது மற்றும் தனியார் பங்களிப்பு போன்ற பல்வேறு முறைகளில் பணிகளைச் செயல்படுத்தும். தமிழ்நாட்டின் சாலை கட்டமைப்பை உலகத் தரத்தில் மேம்படுத்தும் நோக்குடன் ஏற்படுத்தப்பட்டுள்ள மாநில நெடுஞ்சாலை ஆணையத்தை முதல்வர் மு.க.ஸ்டாலின் தொடங்கி வைத்தார். அதன்பின், அதற்கான இலச்சினையையும் அவர் வெளியிட்டார்.
9. வேலூரில் உள்ள காவல் பயிற்சிப் பள்ளிக்கு வீரமங்கை வேலுநாச்சியார் பெயர் சூட்டப்படும் என்று முதல்வர் மு.க.ஸ்டாலின் அறிவித்துள்ளார். இதுகுறித்து தமிழக அரசின் சார்பில் வெளியிடப்பட்ட செய்தி:
- i. விடுதலைப் போராட்ட வீராங்கனை வேலுநாச்சியாரின் வீரத்தை வருங்காலத் தலைமுறையினர் அறிந்து போற்றும் வகையில், சென்னை கிண்டி காந்தி மண்டப வளாகத்தில் வேலுநாச்சியார் சிலை நிறுவப்படும் என அறிவிக்கப்பட்டது.
 - ii. அதன்படி, ரூ.50 லட்சம் செலவில் புதிதாக நிறுவப்பட்ட வேலுநாச்சியாரின் சிலையை முதல்வர் மு.க.ஸ்டாலின் திறந்து வைத்தார்.
 - iii. வேலுநாச்சியார் சிலை திறப்புக்குப் பிறகு, எக்ஸ் தளத்தில் முதல்வர் மு.க.ஸ்டாலின் வெளியிட்ட பதிவில் கூறப்பட்டுள்ளதாவது - இந்தியாவின் விடுதலைக்காகப் போராடிய முதல் பெண் போராளி, ஆங்கிலேயரை வெற்றி கொண்ட வீரமங்கை வேலுநாச்சியாரின் பெயர் வேலூரில் உள்ள காவல் பயிற்சிப் பள்ளிக்குச் சூட்டப்படும்.